

ГОҢШУЛАР
(гысга гөврүмли комедия)

Өрэн овадан базарлы көчеден Ага Гижениң иномаркасы баряр. Ага Гижениң янында аялы Солмаз. Олар ала-яз гүрлешип, гүлүшип баряр. Ага Гижен йылгыряр:

- Кейваны, сесиме чыдасаң, бир айдымжык гачырып берейин!

- Кысमतда языланы гөрүбермелидир – дийип Солмаз йылгыряр.

Ага Гижен «Дөвран бу гүн» диен айдыма гыгыряр, ол айдымың кейпине гирип, ёлам, рулам унудып, дутар чалян ялы херекетлер эдйэр. Аялы гөзлерини хөвлндирип горкяр, эмма овадан ёлда машын ёк диен ялы.

Иномарка ша ёл билен ажайып айдым болуп баряр...

Шәхер, кашаң хожалык жайы. Хайдар мурт уллакан айна сын эдип, диш докторының күрсүси ялы күрсиде отыр. Хайдарың гушаклыгына ченли ялаңач, эмма ялаңачдыгы билдирмейэр, хаммана ол дүрли суратлы көйнек геен ялы. Хакыкатда Хайдарың бокурдагындан билине ченли татиуровка билен сурат чекилипдир. Саг дөшүнде бир эпет гаплаң агзыны ачып сага, сол дөшүнде бир ёлбарс агзыны ачып сола арлап дур. Аркасында эпет бүргүт ганат герип дур, онуң пенжесинде сув периси. Голларында ики саны аждарха эйменч чолашып дур. Гараз Хайдарың суратсыз, язгысыз ери ёк. Язгылара онуң түрмеде отуран шәхерлериниң атлары. Татиуровканы айырян усса айланып сынлаяр, башыны яйкаяр.

- Бех, агам музейде отурдып томашачылара гөркезип йөрмели ажайып сунгатың бар экен-ов!

Хайдар мурт пеззерйэр.

- Хах-хах-ха! Хайдар ханың сериал сурата дүшүрип йөрмели өмүрбеянам бардыр хан! Бүтин өмүрүне хан болуп, пахан болуп гезен герчек-дә!

Усса агзыны өвелдип:

- Ниреде хан болдуң Хайдар ага?

- Окабер, барының язгысы бардыр, язгысы! Энче-энче түрмелериң паханы болан агаң бардыр сениң!

Усса чынлакай гүррүңе гечйэр:

- Хайдар ага, татиуравкалары айырмагың ики хили ёлы бар: озал айдышым ялы бири химики усул билен, бирисем от билен... Хайдар ага гөчме газда гызыл от болуп гызаран ясыжа гуралы сынлаяр.

- Химики усулың ызасы чөкдердир, шоңа лайык язгылардан асла ыз галмаз! От басып айырсаң, бейле агырылы ызасы ёкдур, йөне... йөне янык ызы галяр-да...

- Химики усулың ызасы одуңкыданаң эйменчми? – дийип гөзүни петредйөр.

Усса эгинлерини гысып:

- Хайдар ага, иңе билен, ган билен ызаланы бозгуч билен бозуп айрып болмаяр-да!

Ага Гижен айдымы тамамлап хайсыдыр бир оба гирип баряр...

Усса Хайдар аганың эллерини креслоның кемерине даңяр. Хайдар ага бу махал:

- Ызасы чөкдөр болса, менем мелхемими ичейин – дийип эңтек даңылмадык эли билен голтугындан шланга чыкарып соруп башлаяр.

Камера онуң голтук жүбүсіндәки чүйшәни гөрекезйөр, чүйшели пенжек креслоның аркаяпланянына атылыпдыр. Усса кемерли агажы Хайдара агыззырык гейдиржек боляр, эмма Хайдар мөлерйөр:

- Онуң нәме?

- Эйменч гыгырмазың ялы!

- Пәхей, иним акмак экениң! Хах-хах-ха! Сен Хайдар агаң гыгырар өйдйәңов!

Усса Хайдарың ики пенжесиниң аркасындакы йылан келлесиниң дашына лейкепластыр елмәп, элине химики жисимли пулвизаторыны аляр:

- Биссимилла, бизиң элимиз дәл, Лукман хекимиң эли!

Ол ики эле-де жисими сепйөр, ызаны дуймадык Хайдар мөлерйөр. Бирден!!!

Бирден ол шейле бир увлап гыгырып башлаяр. Гыкылыкдан жайда ер титреме боляр. Стол, өй мебеллери, люстра чайканяр.

Дашарда ёлуң якасында дуран иномаркалар эйменч-эйменч гыгырышып башлаяр. Оларың эелери ылгашлап чыкып, хич зат ёк

ерден машинларың увлайшына хайран галяр. Жайың ичинде кресло бөкүп йөр. Усса Хайдарың агзына шлянганы гыссыржак болуп гарабашына гай. Эмма креслосы билен бөкүп йөрен Хайдара ол шланганы берип билмейэр...

Ага Гижениң машины оба көчеси билен баряр.

Оба киоскының сатыжысы Аман балчы дүканындан даша чыкып өзи билен күшт ойнаяр. Күшт отургычда гойлан. Аман балчы утян болмага чемели (өзүни), кейпи гөтерилип жүбүсинден овадан наскәдисини чыкарып, кейпини билип нас атыр. (Насың ерине валидол язгысыны гөркезип валидол хем атып билер) ол утушың леззетини, насың кейпини аляр. Аман балча белет мүшдерилер, пулуны гоюп, дүкана гирип, харыдыны алып, чек язып балча «саг бол» дийип гидйәрлер.

Аман балчы голайда инсулти башдан гечирип, яшайшың ажапдыгына гөз етирен гиң адам. Шол махал Ага Гижен онуң янына гелйәр, эллешип саламлашяр.

- Агам, Аман аганың өйи ниредекә?

Кейпи гөк ярян Аман Аганың элинден тутуп көчәниң чатрыгына элтйәр. Ол:

- Серет, хол көчәниң аңырбашындакы ики гатлы эйран керпижинден салнан кашаң жайы гөрйәңми?

- Гөрйән!

- Ол Аманың жайы дәл – дийип, ол терсине бакып гүнбатара гидйән көчә бармак чоммалдыр:

- Хол депеси череписалы кашаң жайы гөрйәмиң?

- Гөрйән – дийип Ага йылгыряр.

- Анха, олам Аманың жайы дәл! – дийип Аман балчы ене бир жайы гөркезйәр, Ага ягшы адама душманына хезил эдип йылгырып дур.

- Ханха, гүнортадакы ики гат жайы гөрйәмиң?

- Гөрйән, йөне олам Аманың жайы дәлдир!

Аман балчы гүлйәр:

- Билдиң! Билдиң! Олам Аманың жайы дәл! – дийип ол дүканына дуланып насыны дөкйәр.

- Ынха, Аманың жайы! – дийип ол янындакы жайы гөркезйәр-де йылгыряр. – Ене кимиң жайы герек, иним жан?

- Аман өйүндемикә?

- Ёк.
- Бех, ол нирә гидәйдикә агам?
- Ол сениң билен гүрлешип дур... Хех-хех-хе!
- Ёк, маңа яңырак жайыны сатан Аман герекди агам?
- Яңырак жайыны сатан Аман-да мен! Ынха-да тәзе жайым! – дийип жайыны гөркезйәр.

- Маңа Хайдар аганың янында отуран, дүйн-өңнүнем жайыны сатан Аман герекди. - Агам, мен шол Аманың жайыны сатын алдым...

Аман балчы гөзлерини хөвләндирип, хамана Айдан ере гачан Адамы сынлаян ялы сынлаяр:

- Диймек, сен Хайдар худайсызың тәзе гоңшысы-да! Охо-хо-хо! Маңа хә дий, дессине сөвдаңы гайтар! Гөрйәмин мени, Хайдар худайсызда мени шу гүне салан... - дийип ол элеврәп башлаяр.

Хайдар ага шлангасыны эмип юмругыны ысгаяр, ёгсам усса оңа иер-ичги гоюпдыр.

- Башлабер усса!

Хайдар серетмежек боляр, эмма газда чым гызыл гызаран демире серетмез ялы дәл. Усса гызгын демириң сапындан тутуп, Хайдарың янына баряр, ягырнысына басяр...

Дашарда көчеде дуран машынлар ала уввулды болуп увлаяр...

Хайдар аганың өйүниң гаршысында үч дөрт гоңшы үйшүпдир. Салых сөведәң:

- Худая шүкүр, тәзе гоңшы гелйәр!

- Нәче вагт Хайдар худайсыз билен гоңшы болуп яшаярка?! – дийип Акмырат дилленйәр.

- Гелеверсин, ёгсам Хайдар худайсызың жыны маңа дүшүпдир!

- Өзүмизден-ле, ёгсам үйшүп арчының янына барсак, мумлы йүплүге дөнер!

- Би яшдан соң арзалашып йөрмек айып-да...

Ага Гиҗениң машыны гөни гелйәр, ол дуранлара баш атып саламлашып, ховлусына гирйәр. Ховлы дийиләййәр, оба еринде ховлы ёк.

Хайдар муртың жайы Аганың тәзе сатын алан жайы гоша салныпдыр.

Ага билен Солмаз машындан чыкяр.

Гоңшулар ёлда томаша гарашяр. Эмма...

Эмма өйүндөн ала-яз болуп чыкан ики эли марля билен даңлан Хайдар мурт, Энегыз тэзе гоңшыны гужак ачып гаршы аляр. Олар гужаклашып, шапба-шупба огшашяр. Саз. Олар шадьян, сеслери эшидиленок. Томаша гарашан гоңшулар серпмеден гайдан ялы болярлар.

- Саг-аман гелдиңизми, гоңшы жан! Дүйндөн бәри гөзүмиз ёлуңызда галды! – дийип Хайдар мурт хоррам боляр. Ага Гижен:

- Хайдар какам, Энегыз эжем, тамам Гөкяйланың халкыны чагырып үч гүн той бер, үч гүн садака бер, үч гүнем мейлис гур, харжы-харажады менден! Сизе тапылгысыз гоңшы гелди!

- Якын гоңшы даш гарындашда ягындыр! – Энегыз эже йылгыряр. – Гоңшулар, баш үстүне, гадырдан мыхманымыз болуң бугланып дуран палавым, дагланып дуран какмажым бар!

Олар ала-яз болуп өе гирйәрлер.

Экран ёлда хайран галып дуранлары гөркезйәр.

Олар бири-бирине мөлершип бакярлар.

Бай сачак. Ортада палав, дүрли салатлар, шампан, виски ялы ичгилер, шербетлер! Хайдар, Ага аяллары нахар ийип отырлар. Хайдар:

- Агажан, сен маңа гулак гой хем догры дүшүн! Гөрйәмиң, эзиз Президентимиз баяң, багтлы яшаң диййәр. Багтлы яшамак үчин оглуң-гызың, агтыкларың билен бир сырғын болуп яшамалы, билеже ишлемели, билеже бир супрада ийип-ичмели! Хер оглуң бир шәхерде яшап йөрсе, нәдип багтлы болуп бор!

Энегыз:

- Солмазжан, ёгса-да жайы нәчә сатын алдыңыз?

- Элли миллиона!

Хайдар билен Энегыз өр-гөкден гелйәр.

- Хай, гуррумсак дийсе! Мен оңа алтмыш миллион берйән дийдим – Энегыз налаяр.

- Мен ол худайсыза етмиш бәш миллион берейин дийдим – дийип Хайдар юмругыны сомлаяр, Энегыз әрини назары билен далаяр. Хайдар:

- Сениң алан жайыңа оглумызы гөчүрип гетиржек болуп йөрдик... Говусы, сен жайы бизе сат!

- Жайы сатмайын гоңшы! Анна йөне,оглуң гөчүп гелжек болса, гелиберсин! Мен шонуң гөчүп гелен машынына гошумы басып гөчүп гитмесем, түв йүзүмө!

- Гоңшы элли кепден белли кеп, сен жайы бизе сат-да гелен ериңе гидэй...

Көчеде гоңшулар гүррүң эдип дур. Салых сөведөң:

- Ай, ёк, би гөчүп гелен Гижениң небересинден болса, Хайдарың өзүни гөчир!

- Гижен Гырык боланда ким боляр?

- Пахай, сен жахана мешхур Гижен гырыгам билмейэмиң! Гижен гырык дүңйэ белли терсокан, жадыгөй, гөзбагчы, сейиргөй болупдыр.

- Бех, шол Ак ишаның өңүндөн яшажак көшежик болуп чыкан Гижен гырыгың небересинденмикэ?...

- Белки, Хайдар худайсыза гөз гөркезип, тоба гетирсин-дэ!

- Эл, сизем дога-жада-да ынанып йөрсиниз-ов!

Хайдарың өйи. Хайдар мурт билен Энегыз гоңшуларыны дүйбүндөн эсгермейән ялы, йылгырып, гүлүп, лах-лахлап гүрлейэрлер.

Энегыз:

- Гоңшулар, мен сизе гөвхерден, гызылдан гыммат аклымы мура-мугтуна берйән: сиз сатын алан жайыңызы бизе сатырсыңыз-да гелен ериңизе гидэйсеңиз!

Хайдар мурт жайты муртуна бат берип:

- Энегыз эжеңизе хэ, дийиң, ёгса сизи барыбир яшатмарыс! Биринжиден биз бай! Сизиң чак эдишинизден-де хас баай! – диййэр.

- Икинжиденем хер оглумыз бир дерәниң шири! – Энегыз пар-парлаяр.

- Үстесине мен-де әрлериң әри! Хах-хах-ха!

- Мен какайсам какынмага-силкинмәге-де етишдирмейән!

- Мен дога эдәйсем, дүвденекләп, дүвдүк болуп галарсыңыз!

- Дүшүндиңизми! – дийип Хайдар мурт күдүң ялы юмругыны хала патладяр.

Ага Гижен ала самсык ялы:

- Жук! – диййэр!

Дергазап болан Хайдар мурт дызына галып гыгырып көйнегини жайырдадып йыртяр. Можук суратлары гөрөн Солмаз «Вай!» дийип гыгыряр. Хайдар мурт:

- Үстесине, маңа Хайдар худайсыз диййэрлер! Энче-энче түрмелерде хан болан, пахан болан Хайдар худайсыз! Хах-хах-ха!

Энегыз эже-де эринден галмаяр:

- Үстесине-де маңа Энегыз эркек диййэрлер! – Хах-хах-ха!

Ага аялына, аялы эрине середип, самсыклыга салып икисем мөлерйэр. Дегнасына деген эр-аял бирдемде гыгыряр:

- Гүм болуң!!! – дийип Хайдар боксериң юмругы ялы саралып даңлан юмругыны сомлаяр.

Мыхман чагырылып, сачак башындан ковлан Ага Гиженің гөвни бир ялы. Ол йылгырып аялы билен даш чыкяр, аз салым ойланып дуряр, янадан аялыны алып жая гирйэр. Энегыз эже сач яйып увлаяр. Диени болмадык, гоңшусының жайыны ызына алып билмедик Хайдар мурт хум ялы чишип бир путлук юмругы билен гапдалда ятан яссыга патладып уряр. Дишлерини гайрап гыгыряр:

- Гуррумсак! Мен сени я гөчүрин, я өлдүрин!

Шол пурсат Ага Гижен ызына гайдып гелйэр. Гахардан ярылайжак болуп отуран Хайдар билен аялы зордан, ясама шатланяр: Олар Ага жайыны сатмак пикирине мүнөндир өйдйэрлер. Энегыз эже зордан йылгырып:

- Гелевери, Агажан, гелевери! – диййэр.

Хайдар:

- Шейдип аклыңа айлан-да жайы сат бизе!

Ага Гижен:

- Гоңшы, маңа, мениң фирмама ишгэр герек! Уллакан иши ёк. Меллегиме, малыма середип берсең боланы! Хер айыңа бир-ики миллион айлык бержек! – дийип Ага самсыклыга салып ырзайяр. Хайдарың ганы депесине уряр, ол саралгы юмругыны сомлаяр.

Солмаз:

- Энегыз эже, бизе бир ашпезем герек. Шейдип сүйжүже нахар биширип берсең, айыңа ики-үч миллион айлык бержек!

- Гүм болуң! – Хайдар партлаяр!

Ага Гижен ичякгыч йылгыряр:

- Биз-э жан ялы гоңшымыз дийип сизе айдайдык, ол пулуң ярына-да ишгэр тапарыс!

Хайдар билен аялы дәлирәре гелйэр. Солмаз хас ичякгыч йылгыряр:

- Бир хепде пурыжа! Пикирлениң, айлыгыңызы аз гөрсениз айдарсыңыз! Сизиң ялы адам барка гапымызда дел адам сакламажак борус!

Ага билен Солмаз гүлүшип, ала-шовхун болуп өз өйлерине уграяр. Оларың кейипчаглыгыны гөрен көчедэки адамлар хайран галып мөлеришйэрлер.

Ага билен аялы Солмаз оба дүканындан иер-ийми алып гелйэр, икисиниңем голы пакетли.

Оларың гелйэнини жыклап гөрен Хайдар мурт жайтың аркасындакы овчаркасыны сыпап-сермәп, зынжырындан бошадяр-да Ага билен аялының үстүне, күшгүрйэр.

- Бас аждарым, бас!! – дийип пышырдаяр

Зынжырындан сыпан адамхор ит ала габырды болуп эңйэр Ага билен аялының үстүне, эмма Аганың-да, аялының-да гөвни бир ялы, аркайын гелйэрлер.

Гоңшусыны итине даладып кейпини гөрежек Хайдар мурт жыкляяр, хайран галяр. Көпек оларың голайына барып гуйругыны булап дур. Ага:

- Көпегим, көпегим, адың нәмедир сениң? – дийип овчарканы сыпалаяр.

Солмаз пакетинден гымматбаха колбасаның бир гарыш ялысыны ите берйэр. Вака букудан Хайдар мурт, өйүң пенжиресинден Энегыз середип гең галяр...

Ики-үч гоңшусыны гөчүрен якасы гайышлы шерменде Энегыз билен Хайдар мурт хер эдип, хесип эдип, би гоңшуны-да гачырып, жайы алмагың угруна чыкыпдыр. Хайдар мурт ирден, Ага билен Солмаз тапчанда чайламага башландан дашарда гойлан уллакан радиосыны гыгырдып гойберйэр. Радиода дашары юрт жазлары!

Ага билен Солмаз гойры көлегедэки тапчанында отурдыгы Энегыз эже башыны бүренип ала тозан турзуп гапысыны сырмага башлаяр.

Хайдар мурт Аганы гөрдүги жыны атланып муртуна бат берип, хайбат атыр. Энегыз эже-де гоңшуларыны гөрдүги гаргынып башлаяр:

- Ылайым, хернэ ганыңыз лейкемия боляды-да!... Ылайым машыныңыз билен авария дүшүплиңиз-аягыңыз ампутасия эдилсин-дә...

Хайдар муртуң кырк-элли товугы ики меллеге-де долупдыр, олар Ага Гиженің меллегинем эңгере эдип йөр.

Ага Гижен транспарант шекилли бир зат ясап отыр. Хайдар гең галып середйәр. Келлесини гышардып язгыны окап өр-гөкден гелйәр:

- Гоңшы, нәме этжек боляң?

- Меллегимде алака көп экен. Авулы дәне гетирдим, шолары сепип гырмасам, би меллекден экин алып болмаз!

- Мениң товукларым нәдер? – дийип Хайдар эжизлейәр.

- Товукларыңа айт, бирден ийәймесинлер! Охо-хо-хо, гаты гүйчли дермандыр, чоммалтма деген ялы эдәер!

- Сениң меллегиңе алака аралашыпдыр дийип, мениң товукларым ятагында отурмалымы?

- Мен өз меллегиме сепйән ахыры, товукларыңа сарга гой, меңкә гечмесинлер!

- Эй, сен самсыкмы?

- Ёк, мен аласамсык!

Дашарда Хайдарың әпет радиосы гыгыряр. Солмаз өйден чыкяр, гөрсә гапысының өңүнде овадан картон гапыржак ятыр, дашы бантик даңлан гымматбаха совгат. Солмаз оны алан бадына Ага Гижен аялыны, совгады билен ичерик чекйәр. Ага дессине уллакан пакет алып картон гапыржагы саяяр. Солмаз:

- Вай, ичини бир гөрели-дә!

- Ысындан биләйсең болмадымы? – дийип Ага Гижен пакеди янын тутуп алып чыкяр.

Ол мал ятагына тарап гидйәр. Өз тапчанында отуран әр-аял:

- Совгадымызы сандыкларына атайдылар өйдйән...

- Пишик маслыгыны гөрүб-ә бегенерлер! - Энегыз гүлйәр.

Шол гүн гичара. Ага билен аялы тапчанда чайлап отыр. Хайдар өйден чыкяр, гөрсә өтен агшам пишигиң маслыгыны салан овадан картон гапыржагы өз гапысына голай ерде ятыр.

Хайдар гыгыряр:

- Нәме дийип хапаңызы бизиң гапымыза атыңыз!

Ага үм билен радиоңы өчүр диййәр. Хайдар радиосыны өчүрип гыгыряр:

- Нәме дийип хапаңызы бизиң гапымыза атыңыз!

- Ханы хапа?

- Би нәме?

- Вей, ол сизиңки дәлми?

Өйүндөн чыкан Энегызам гыкылыга гошуляр:

- Вай эххенекоккок дегмишлер! Нәме тапсалар бизң гапымыза атайялар.

Ага тапчандан дүшүп гапыржагы аляр. Ага:

- Сизиңки болмаса, биз алаярыс – дийип ачып башлаяр, голайда дуран Энегыз билен Хайдар сеңригини йыгырып сынлаярлар.

Ага гапыржагы ачяр, ичинден өрән овадан асма сагат чыкяр.

- Ынха, кейваны, муңа Худай берен тәзеже сагат диерлер!

Энегыз билен Хайдар мурт аңк болуп дур!

Гойры көлегеде тапчанда отуран Ага пиве ичйәр. Ол Хайдары гөрүп йылгыряр.

- Гелевери, дүшек үстүне гечевери гоңшы!

Хайдар ага екегапан ялы дүндерилип баряр, Ага самсыклаг йылгыряр.

-- Ал буз ялы арпа сувы... Жаның хезиллер эдәер!

-- Ага хан, сен гелен ериңе гөчсең ягшы бор, гөрмейәңми муны!...

--Хах-хах-хах! Хайдар кака, аркайын урубегин! Огланкам мениң адым эляссыкды! Бай-бай урардылар-ов... Үстесине мени «Токмакда-да» урдылар, «Яртыгулакда-да» урдулар!

- Мен урсам Худай уран ялы эдерин!... Хелейиң дул галар акмак!

Ага Гижен өрән чынлакай гөрнүше гирип, Хайдарың гөзүне гөзүни дикип юваш сораяр.

- А сен өлдүрмәнрәк уруп билйәмиң?!

- Эй, сен самсыкмы?

- Билмедим-ов! Чоганлыда-ха маңа самсыгам диййәдилер, аласамсыгам!

Хайдар ага агзындан аташ сычрадып хашлаяр:

- Ага бигүнәже йылгырып:

- Хайдар кака, сен шейдип келләнде чүйше дөвүп билйәмиң? – дийип бошан чүйшеси билен берйәр чүвдесине! Чүйше дөвлүп гидйәр. Ага Гижен икинжи, үчүнжи чүйшәнем дөвйәр. Хайдар мөлериپ гарап дур...

Хайдар мурт гапдалына бош чүйше барыны үйшүрип, Аганың дөвши ялы дөвжек болуп, дишини гысып чүвдесине дондуряр. Ала

уввулды болуп келлесини гуҗаклаяр. Шол пурсат Энегыз эже гелйәр, ол газап билен гыгыряр:

- Гөтер муртуңы! – Хайран галаймалы: Хайдарың мурты жайтаряр. – Бол инди Ур! Хайдар аялының янында намыса галанына чыдаман, бат билен чүйшәни чүвдесине уряр. Чүйше дөвүлмейәр, Хайдар вели муртуны салпардып увлаяр.

Энегыз:

- Хай, сениң хан болайшыңы, пахан болайшыңы, вор закон болайшыңы!

- Тас чүвдәм ярылып-дов! – дийип Хайдар найынжар геплейәр.

- Гөтер диййән муртуңы!

Хайдарың мурты жанлы ялы жайтаряр.

Хайдар мурт чилимини алжак боляр. Шол пурсат Энегыз хәлден әрине гөркезмән дуран чүйшеси билен берйәр Хайдарың депесине! Чүйше пытрап гидйәр.

- Ине, шейдип урмалыдыр! – Энегыз жак-жак гүлйәр.

Шок болуп, гыгырмага-да ярамадык Хайдар гөзлерини чалчул эдип, диң аркан йыкыляр.

Ол өзүнден гидипдир! Энегыз башыны яйкап:

- Хай сениң шир болайшыңы! Хай сениң әр болайшыңы! – дийип энтек ичилмедик пивәниң дыкысыны агзына салып ганатыны гопаряр-да әриниң үстүнден гоюп башлаяр...

Арчының кабинети. Яш арчын йигит билен Ага Гижен гүрлешип отыр. Арчын:

- Ага кака, жай сатын алмазыңдан овал маслахатлашаймалы экениң! Түркмен ага айтамаямы, «Жай алма, гоңшы ал!» дийип. Хайдар аганың лакамы Хайдар Худайсыз-да! Үч йылда ики гоңшусыны гөчүрди. Арада чагырып мазалы сувуна дегдим. Хайдар ага диениң обанда отурмалы адам дәл. Бәш-алты йыллыкда гелди. Айдышларына гөрә, бүтин өмрүни түрмеде өтүренмиш! «Огулларыма меллек бер» дийип бизарымы чыкарды. Менем, «бар, огулларың гөчүп гелсе, язсын арзасыны! Шәхерде яшаян адама мен меллек бермен дийсем, мекдепде окаян гызына меллек алжак боляр. Гызыңам айратын хоҗалык болсун, герегиң меллек билен мүлк, кәренде ер болсун» диййән.

- Мен Хайдар ага белет. Гөчүп гиден Аман Айлы мениң егеним! Шол жайың янындакы даш гуйы бар-а, шол гуйы хем

бизиң ата-баба гуйымыз. Аман жан мениң жан ялы егеним, ол Хайдардан зейир-зейир зейренип, гөчәймесем болмая дийип барды. Мен кимем болса, мен шонуң билен оңшарын, йөне ата-бабамың мүлкүни гидирмәли дийип гайдыбердим.

- Хай, оңшуп биләйсең-ә...

- Оңшарын, оңушман нәме?

- Гүнүңиз бир, даваңыз ики болаймаса...

- Ёк-ла, бал билен яг ялы гатышып яшарыс эншалла! Хайдар ага арз этмесе, мен арз эдип гелмен!

Арчын Аганы довамлы сынлаяр:

- Ага кака, агзыбир, абадан, этраба белли говы обамыз бар! Гыкылык, говга этдирмен!...

- Ёк-ла, ясы яның ерде болсун Ягшымырыт жан!

Хайдар көрсенип йөркә ашханада агзы даңылан уллакан питини гөрийәр. Ол билесигелжилик билен ачяр, гөрсә ичи яглы говурдак. Хайдар сен мен ёк бир дограмчаны агзына атяр, леззетини билип ийип, сачагың башына элтйәр, бир кесемен чөреги яшыл соган билен тутуп сымышлап башлаяр. Энегыз гапыдан гирен бадына оны гөрүп гыгыряр:

- Гыйв, нәме илиң задыны ийип отырсың!

- Кимиң зады би?

- Мен нәбилейин. Бир бенде гоюп гидипдир...

- Илиң задыны гөзүне басып иймелидир кейваны!

- Эси етип гелди-дә, мен нәме диейин?

- Эси саңа сакла дийип бердими?

- Ёк, ёлуң якасында гоян экени. Ондан бәри дөрт-бәш гүн гечди...

- Гөрөмзөк, билемизок диерис, бар саңа салып гыздырсана, хожа сөген ялы болянчак иелиле...

Энегыз ойланып дуряр.

Хайдар билен Энегыз өз тапчанында, Солмаз билен Ага өз тапчанында чайлашып отыр.

Грамматфон алдыгына гыгыряр, сес-үйн алшар ялы дәл!

Ага акжа эляглыгыны гөтерйәр. Хайдар бир пурсат радионы өчүрйәр.

Ага:

- Хайдар кака, би ажайып айдымы ниреден тапдың-ай! Пах-пах, гүнбатар айдымларына мушдак мен!...

Хайдар гахарланяр, онянча Солмаз:

- Энегыз эже, бәш-он гүнлүкде бир уллакан питии-ха гөрөн дәлсиңиз?

Хайдар эл-аягыны йитирип:

- Ёк! Ёк! Ёг-ей, пити гөрөн дәлдирис! – диййәр. Энегыз ичякгыч:

- Илиң питиси бизиң ховлыда нәм ишлейәр?...

Ага:

- Хайдар кака, мениң инчекеселим бар, өзем артыбың ачык, ёкушаган гөрнүши! Анна шонуң үчин бир итчи таншыма хер ай ики саны ит сойдуруп говурма этдирйән. Анха, шол гапыңа элтип гайтдым, өзүң ёк экениң диййәр. Ялңышып сизиң гапыңызда гояйдымыка дийип сорайшым...

Хайдар мөлерип:

- Итиң эти?

- Хавва, ики саны пәкизе ганжыгың говурдагы болмалы?

-Хайдар билен Энегыз мөлеришип дуряр, бирден... бирден Энегыз эже агзыны тутуп «ө-ө-ө!» дийип жайың еңсесине тарап ылгаяр. Хайдар жайың аңырсына-да етишмән ылгап баршына пөвледип гайтарып баряр.

Солмаз билен Ага бирек биреге шарпык какышып:

- Бәш нол бизиң пейдамыза – дийип гүлйәрлер!

Өйден чыкып барян Хайдар ага элтелефонының жырланыны эшидип ызына эңйәр. Ол столуң үстүнде дуран телефоныны алып гүрлөшип башлаяр. Аңырдан жаң эдйән ызыны үзмән геплейәр, Хайдар ага оны сесинден танажак боляр, танамаяр:

- Ким сен-хов!? – дийип гахарланяр. Жаң эдйән Хайдарың гөзүни-башыны айлап гүрлейәр. Бир, ики, үч минут болгусыз гүррүңи диңләп ядан Хайдар:

- Кимем болсаң, өй телефоныма жаң эт, бар вагтымы түкетдиң!

Энегыз әрине сын эдип дур. Ахыры жаны янан Хайдар мурт эл телефоныны пер яссыга булап уряр-да гыгыряр:

- Харамзада! Би мени дәлиредйәр, эй Алла! – дийип гулакларыны пенжелейәр.

- Ким ол?

- Ким бор! «Жан» ялы гоңшым! Тэзе гоңшым! Ягдайымы сораяр!

- Ол сениң номериңи нәдип билип йөр? Чем гелене номер бермезлер!

- Алла билсин нәдип билип йөренини... Хер гүн үч ёла жаң эдип халымы сораяр.

Элтефон жырлаяр. Хайдар горкяр. Соң телефоны алып гыгыряр. Аңырдан гелйән аял сесини эшидип телефоны аялына берйәр. Энегыз диңлейәр, кимлигини сораяр.

Экранда Солмаз эрәп-акып Энегызга жаң эдип дур...

Сәхер. Эгнине сүпүргич атып өйден чыкан кейпичаг Ага Гижен гоңшуларының гапысына дөкен зир-зибиллерине үнс бермейәр. Шадыян салам берйәр:

- Хайдар кака, эртириң хайыр! Энегыз эже саг-аман өрдүңизми?

Хайдар мурт Аганы сынлап ялан гүлйәр:

- Хех-хех-хе, кейваны, би аласамсык энтегем гөчмедик ялыла...

- Гөчмесин, өңки гоңшы ялы параличе какдырып гөчжекдир! Худайым, хернә ганлары гангрене болсун-да! Худайым, хернә хелейиң билен эххенекоккок боласың-да! Худайым, багрыңдан даш дөмсүн-дә! Гөзлериң катаракт болсун-да!

Ага самсыклыга салып сыгыряр. Гахары гелен Хайдар мурт муртыны жайтардып, Аганың алкымына баряр:

- Айтды-айтмады дийме, дерхал гелен ериңе ёк болмасаң, пачагыңы пытрадып, чамалагыңы чашырын, чейневажыңы күл эдерин!

- Энегыз эже:

- Гыйв, саңа диййән, бирден гаты урайма! Хелей ялы гол бойы арза язып арчын дийип, полисия дийип ылгабермесин, чолак хайран!

- Пахахай Хайдар кака, хей жан ялы гоңшым урды дийип арз эдеринми мен! Аркайын урубержин! Энегыз эжемде урубержин, урулдыгымча көхүм гелйәндир мениң!

- Сен энтэк урулып гөрмәнсин, мен урсам... мен урсам... дийип Хайдар мурт агзындан ялан чабрадып хашлаяр.

Ага яранжаңлык билен Хайдар муртуң чигнинден тутяр, пышырдаяр:

- Хайдар кака, аркайын урубегин. Сен урдум дийип арз этмесең, мен урулдым дийип арз эдер өйтмегин, йөне... йөне кә гүн кә гүн мениң зыяным тутяндыр, анна шонда ураймагын.

Гөвнүетмезлик билен гүлйәр:

- Зыяның тутанда нәме эдйәң сен?

Ага Гижен еке пенжеси билен Хайдар муртуң чигининден гысыр. Ол ары чакан ялы жыныссыз гыгыряр... Әриниң гыкылыгына Энегыз тисгинип гидйәр.

Хайдар билен Энегыз мал ятагында. Алты саны сыгыры, өкүзи бар. Олар гүррүң эдйәр. Энегыз:

- Базарам гөрдүк, малың йүзи ёк. Өңүмизем гыш... Кырк миллион дий, отуз бәш болса-да берип гойбер!

- Кыркдан бәри адынам тутдырман! Билйәмиң, этиң килеси нәчеден?

Олар меллегиң ичи билен гелйән Ага йигренч билен середйәр.

- Хайдар гоңшы, базары дагы гөрдүңми? Мен сизи ынжадып билжек дәл! Ханы нәче диййәңиз?

Хайдар:

- Гоңшы, сен жан ялы гоңшым! Элли миллион манадыңы гойда, ал малыңы!

- Хайдар кака, малларың энтек дурубегсин! Сен гит-де үч-дөрт базар малың нырхыны гөр! Элли миллиона булар ялы малдан он –оникисини алып боляр бу махал!

- Сен нәчә алайсам диййәң? – дийип Энегыз сораяр.

- Ханы сыгыр? Шүй иррилиң сыгырмы? Я би залатырың сыгырмы? Вай, вай би жанавары дагы базара-да салдырмаярлар! Вай, би тазы ялы жанавар-а гышың илкинжи авы боляр!

- Худайдан горк, Вейис бабадан утан, Ага! Гөр би өкүзи дагы, хинди пили ялы!

- Түйс тохум малдыр би!

- Вай-вай, дуршуна сүңк-саңк болуп дуран жанавар! Муныңы Саядың сүңк завудам алмаяр!

Ага эллерини кеемендирип сыгырларың, өкүзлериң айбыны ачяр, Энегыз билен Хайдар алдыгына малларыны васп эдйәр. Оларың сеси геленок, саз. Камера диңе алысдан якындан оларың мимикасыны, жаныгышыны гөркезйәр.

Көчеден бир еңил машын гелйәр. Камера машыны, шоферы узак вагт гөркезйәр. Солмаз өе гирип чыкып өз иши билен.

Энегыз үм билен Хайдара ышарат эдйэр.

Хайдар билен Ага эл урушяр.

Хайдар Энегызга гараяр. Энегыз:

- Жан ялы гоңшым болуп дурсың, бар отуз миллион манадыңы берэй!

Хайдар жүбүсинден йүз доллар чыкарып аясына гоюп:

- Ужундан! Отуз миллионың менден Энегыз эжем!

Хэлки еңил машындан чыкан ики адам Солмазың янында дур, Солмаз оларга мал ятагыны гөркезйэр. Олар мал алып сатып йөрен адамлар. Олар Ага дагының янына баряр, саламлашяр, йигит:

- Ханы сыгырлар, Ага кака!

- Ынха, сыгырлар, түйс халал адамың гапысында кемала гелен маллар!

Йигит:

- Ага кака, алтысына отуз миллион манат берйән! Ал эли!

- Хав, жижуш, сен Ага какаңы аласамсык дийип эшитдиңми? Кырк миллионга дилежек болсаң-да чык меллекден! Тапдың самсыгы!

- Малларың хоррак экен-дә!

- Хей, хей Худайдан горк, Вейис бабадан утан! Хинди пиллери ялы би жанаварларга ене бир ёла ат дакдыгың агзың гышарар! Муңа дагы серет, хер гүн йигрими бәш литр сүйт берйәр, Солмаз эжең хер гүн йүз литр сүйт аляр, тас бир бедре гаймак чыкяр булардан...

Камера мал ятага тарап йөрәп, эдалы йылгырып гелйән Солмазы гөркезйэр. Солмаз Аганы сынлап гелйэр. Ага болса малларың арасында от алып ики яна ылгап, сыгырларың васпыны эдйэр.

Энегыз билен Хайдар мөлерип Ага Гижене гараяр. Энегыз бейлесине бакып валидол чыкарып агзына атяр. Йигит:

- Отуз секиз миллион! Бор дий Ага кака!

- Мен самсыгың самсыгы дәл, булар ялы малы кырка берер ялы... Кырк бәшден бир шайысы кем болса-да саңа мал ёк!

- Йигит:

- Хайдар кака, кырк миллион берйән!

- Ёк-лай, сен мал эдинжек адама меңземейәң! Кырк бәш дийдимми кырк бәш!

- Кырк дөрт бир эдәй, хов, хайрына ягшы!

- Утан, уял, мен сени танамсоң бәш миллион гайдып кырк бәше бержек болуп дурун!

- Боляр-да, Ага кака! Ур эли!

- Бар илки пулуңы гетир!

Энегыз ичинден мүчүкдирилен ялы ыра-дара өйүне уграяр.
Солмаз билен Ага бирек-биреге огрын йылгырып середйэрлер.

Хайдар өйүне геленде аялы увлап отыр. Хайдар яплап, найынжар:

- Увламасана, гой башымызың салакасы болсун!

- Мен увламан ким увласын! Ханха эр болдажы бир шарпыкда он бэш миллион манадыны урдурды... Вай, вай...

Хайдар муртуны салпардып аглаярлы гөрүнйэр.

Ага билен сыгырлары сатын алан йигит иномаркасының янында. Ага:

- Ынха, он бэш миллион манадың, отуз миллионың болса сыгыр алдык...

- Ага кака, сенде-де оюн көп-ов!

- Гоңшыма бир томаша гөркездим-дэ ичи гысмасын гөргүлилең дийип...

Ага Гижен өйүндө боксёрларың эл яссыгына эмел эдип отыр. Ол эл яссык ялы айлав узын полады гөрүнмез ялы эдип эл яссыгың ичине гойяр.

Аялы биш-дүш билен башагай. Ол:

- Гоңшымыз нэме мугт консердимизи кесәйди?

- Эммасыны билмейэмиң? – дийип Ага йылгыряр.

- Нэме пыррылдак этжек боляка ол инди?

- Гоңшы ялңышмасам бизиң тапчанымыза микрофон гояйды өйдйән. Олар инди бизиң ичимизи билжек, бизиң ниреден, нәдип бай боланымызы билжек болярлар...

- Онда о гөргүси яманлара ичимизи билдирәелими?

Әр-хелей йылгырышяр.

Аңырдан апаң-апаң басып Хайдар мурт гелйэр. Бу махал эгни майкалы, балагы спортивкалы Ага Гижен гара дер болуп эляссыгы уряр.

Хайдар оңа гөвниетмезлик билен середйэр. Ага ичякгыч:

- Ынха, Хайдар кака, муңа гызыл юмрук диерлер!

- Хүмф!... – дийип Хайдар оңа довамлы середйәр, ол: Эй сен мениң гөзүме дүшен гүлдигиңи билйәмиң?! Эй, сен мениң ашыма дүшен сиңекдигиңи билйәмиң?

- Ёк, Хайдар кака! – дийип, Ага самсыклач середйәр.

Хайдар юмругыны сомлаяр:

- Ынха, гызыл юмрук дийип шуңа диерлер! Сениң екеже юмрук хакың бар! – дийип Хайдар хум ялы чишип, боксёрлар ялы ики бака гөдеңсиз товсаклап гыгырып бир урар эляссыгы! Ага гөзүни юмар.

Хайдар мурт болса улы или билен гыгырып-багырып юмругыны голтугына сокуп бөкүп йөр. Әрини сынлап дуран Энегыз оңа йигренч билен середип өйүне гирйәр...

Ага Гижен болса:

- Шейле! – Хайдар кака, шейле – дийип эляссыгы юмруклап башлаяр...

Хайдар муртуң гапысында атан зады атан еринде ятыр. Ханха, пил, дырмык, чаршак... Меллегинден Хайдарың гелйәнини гөрөн Ага Гижен бирден гөге середип башлаяр. Әрине сөзсиз дүшүнйән Солмазам асмана середип дур. Өйүнден чыкан Энегыз эже-де билесигелижилик билен гөге середйәр. Апаң-апаң басып гелйән Хайдар мурт хем асмана бакып йөрәп уграяр. Бирден олд дырмыгың дырнагына баяр, дырмагың сапы гүлчүлдәп маңлайына дегйәр.

Хайдар хүңнүрдәп дүшнүксиз сөгүнип, дырмыгы зыңар, газап билен зыңлан дырмык дивара урлуп, яңадан гелип өзүне дегйәр. Олаялына:

- Хә, перишде гөрүнйәми, я Худай гөрүнйәми?

- Олар середйәр дийип менем середәйдим-дә... - дийип Энегыз өзүни аклаяр. Хайдар жаныянгын:

- Хә, асманда нәме гөрйәң? – дийип, Ага Гижене ичякгыч лак атыр.

- Меними? Бурнум ганап башлады, ганыны дурузжак болян! Онянча Энегыз эже-де дырмыгың дырнагына басып етишипдир, дырмыгың сапы маңлайына патлап деген Энегыз:

- Худайым, сизиң гөчүп гелен гүнүңизе нәлет болсун! – дийип гаргыняр.

Аганың гелйәнини гөз гыйгы билен гөрөн Энегыз эже ала тозан эдип гапысыны сүпүрип башлаяр.

Аганың пиңине дәл, Энегыз эжәниң янына барып чыны билен:

- Ай Энегыз эжежан, сениң аңрың ахунмыды-пирмиди, янып дуран өвлүйәмиди!

Энегыз мөләрйәр:

- Хә, нәм болды?

- Нәм болар? Эххенеккок болупдырын! Катаракт болупдырын! Энегыз эже, эххенеккоккок диен кеселиң нәхили кесел! Худай бар, өлдү-ри-и-ип баряр!

- Чыныңмы?

- Чыпбакай чыным! Бурчлыжа унаш ичсем, гутулып гидеринми?

Энегыз онуң оюн эдйәнинем, чыныны айдянынам билмән мөләрйә дур.

- Вай, вай, Солмаз, етевери – дийип Ага халымсырап, экрана йылгырып гидйәр...

Энегыз эже дергазап болуп тозан турзуп сыряр: Эмма әхли тот-тозан диңе өз үстүнде!

Ага Гижен билен аялы дашда, тапчаның янында. Солмаз:

- Гыйв, какасы, какмажы илки ийжекмиң я палавы?

- Палавың дүшеги нәмедендир?

- Кишмишиже, кишделиже, кәширлиже палавың дүшеги кәкилик боляндыр какасы...

Хайдар билен Энегыз тапчандакы гүррүңи шпионлар ялы өз өйүнде диңлейәр.

- Сүлгүни нәме этдиң?

- Сүлгүниң ичине дүрли-дүмен салып ховурпечде биширип отырын...

- Хай-хай кейваны, әриңе кейп бержек-дә! Пах-пах сүлгүни илки гетир!

Хайдар мурт тамшаныны билмән галяр.

Камера тапчанда нахар ийип отуран Ага билен аялыны гөркезйәр. Оларың өңүнде шакәсели чорбалар, салат, аңры-бәри. Ёкаркы айдыланларың бирем ёк.

- Кейваны, пах-пах сүлгүн-ә йүлүге дөнәйипдир-ов!

- Энтеке палавымы бир дадып гөр!

- Пах-пах палавжан-а палавжан экен-ов!

Камера өйи гөркезйәр, Энегыз эже-де өзи билмезден тамшаняр.

Аганың сеси:

- Саңа дөнейин!

Солмазың сеси:

- Агажан, гөчели! Гөчели, ямандан боюңы сатын ал диендирлер! Хайдар ага хақыкатдан-да худайсыз адам экен!

Хайдар лах-лах гүлйәр:

- Энтек, нәме гөрйәрсин, гырнак! Томашаны әриңи тултук сув эдемде гөрерсин!

Энегыз азгырыляр:

- Тултук сув эдйән болсаң сәхеде гарашямың! Ур-да урян болсаң!

- Хов, хов, кейваны! Арчын гайдып гоңшыңа азар берсең, өзүңи гөчүрйән дийди. Ол гөчен гуррумсак, гол бойы арза язып гидипдир үстүмден!

- Арчыны өзүм оңарян! Оны бахана эдип отурма!

Камера тапчаны гөркезйәр:

- Худайсыз Хайдар ага, гөни ики гөзүме бакып, гөзи билен дийжегини дийип дур. Худай бар, гөзи билен гейимлерими сыпырып баряр... - дийип Солмаз әрине гөз гыпяр.

Камера өйи гөркезйәр. Энегыз эже аларлып әрине дикан бакяр.

Аганың сеси:

- Кейваны, сен онуң гөзүне бакма! Хайдар ага гөчүп гиден Аман ага пахырың аялына гөзем гыпыпдыр.

Энегызың гөзлери Хайдарың ичинден гечип баряр. Хайдарың жайтарып дуран муртлары салпарып гидип отыр...

Аганың сеси:

- Кейваны, Хайдар аганың кимдигини менден сора. Мен дегерли ерде отуран егенимизден сорадым... Хайдар ага пылан ерде түрмеде отурдым, пылан ерде банк урдум, пылан этдим дийип или алдап йөрен экени! Ол хақыкатда бай-бай хелейлере өйленип йөрен кеззап экен. Андижанда бир хелейи, Астраханда бир хелейи, Иркутскиде бир хелейи, жеми алты-еди хелейи бармыш. Бир хелейи билен яшап, мүрдүни иенсоң, башыны алып икинжи хелейиниңкә гидйән экен. Хайдарың гөзүне середижи болайма!

Энегыз элине оклав алып, эйменч середип йөрәп уграяр. Хайдар яплап «Ялан! Ялан Худай кессин ялан!» дийип гыгыряр!

- Худайсыз доңуз! – дийип увлап Энегыз эрине топуляр...

Хайдар авуны угран гаплаң ялы болуп Ага Гижениң янына гайдяр. Гызыл гөзлеринден чилим отлабермели!

Энегызың оклавының ызы ашык ялы чиш! Оны гөрен Ага самсыкдан ичякгыч йылгыряр:

- Ох-ов, Хайдар кака, маңлайың чүвен ялы-ла?

Хайдар эдил алкымына гелип, Аганың гөзүне дикан бакып, бирденем гулагының дүйбүне гондуряр, юмругы далбарың демир турбасына деген Хайдар сессиз увлаяр, себәби онуң уржагыны өңүнден дуян чаласын Ага ашак эгилип етишипдир.

Ага самсыклығына салып:

- Нәм болдай, Хайдар кака? – диййәр-де алнында юмруга чемел болуп сөмелйәр. Жаны янан Хайдар мурт чеп эли биленем доңдуряр, чее хем чаласын Ага эгилип етишйәр. Сол юмругам демире дегип, сессиз увлаян, йөне гөзлеринден яш сычраян Хайдар масгара боланына өлүп биленок, себәби ол аялының пенжиреден сынлап дураныны билйәр. Ага хамана хич зат болмадык ялы өйүне уграяр.

Ики голам демир турба дегип авунан Хайдар бирдендәли өкүз ялы бат билен эңйәр. Ол Аганы сүсмекчи!

Эмма Ага чалтлык билен гапдала совуляр, Хайдар мурт барып дивары сүсүп сеңсе болуп йыкыляр...

Энегыз пенжиреден эрине середип сеңригини йыгыряр...